

نواب محمد صدیق حسن خان قنوجی کی خدمت حدیث

پیدائش ۱۲۳۸ھ / ۱۸۳۲ء — وفات ۱۳۰۷ھ / ۱۸۸۹ء

سید ابوطیب صدیق حسن خانؒ اکتوبر ۱۸۳۲ء کو بمقام بریلی پیدا ہوئے، آپ اردو، عربی اور فارسی کے نامور ادیب، عالم دین اور شاعر، دو سو بائیس کتابوں کے مصنف اور علم و فضل کے اعتبار سے بین الاقوامی شہرت رکھتے ہیں۔

حسینی سادات کے چشم و چراغ، سلسلہ نسب تیس (۳۳) واسطوں سے جناب سید البشر حضرت نبی کریم ﷺ تک پہنچتا ہے۔^(۱)

ان کے والد گرامی نواب سید اولاد حسن نے دیگر اساتذہ کے علاوہ شاہ عبدالعزیز محدث دہلوی سے اکتساب علم کیا تھا، نواب سید اولاد علی آپ کے دادا تھے جو حیدر آباد (دکن) میں جاگیرداری کے علاوہ انور جنگ بہادر کے خطاب سے سرفراز تھے۔^(۲)

تعلیم و تربیت:

ابتدائی تعلیم اپنے محلے کے مکتب میں حاصل کرنے کے بعد فرخ آباد چلے گئے۔ وہاں مختلف اساتذہ سے کافی، شرح قطبی، میر قطبی، در مختار، مشکوٰۃ المصابیح اور دیگر متداول درسی کتابیں پڑھیں، پھر کانپور جا کر ملا محمد مراد بخاری اور مولوی محب اللہ پانی پتی سے تحصیل علم کیا۔

پھر کانپور سے آپ دہلی پہنچے اور صدر الافاضل مفتی صدر الدین کی خدمت میں حاضر ہو کر تقریباً پونے دو برس تک کتب منقول و منقول پڑھ کر علوم رسمہ سے فارغ ہو گئے۔

مفتی صاحبؒ نے اپنے شاگرد کی سند میں تحریر فرمایا ہے:

”مولوی صدیق حسن خان قنوجی ذہن سلیم و قوت حافظہ و فہم درست و مناسبت تام بہ کتاب و مطالعہ صحیح و استعداد تمام دارند، جملہ کتب منقول رسمہ از منطق و حکمت و از علم دین بخاری و چیزے از تفسیر بیضاوی و معاملات ہدایہ و نقد و اصول نقد و عقائد و ادب از فقیر اکتساب نمودند، و مستعدانہ فہمیدہ خواندند، باوجود سعادت و رشد و صلاح و نیک نادی و صفائی طینت و غیرت و اہلیت و شرم و حیا دار اقران و اماشل خود ممتاز اند“^(۳)

اسی طرح آپ نے حدیث اور اجازہ حدیث کے لئے بھی جلیل القدر علماء سے استفادہ کیا،

اکیس برس کی عمر میں آپ اپنے وطن قنوج واپس پہنچے، مگر میں معاشی حالات بڑے غیر تسلی بخش تھے، تلاشِ معاش کے سلسلے میں بھوپال پہنچے، وہاں ان کو ملازمت مل گئی پھر ایک سال کی ملازمت کے بعد بوجہ الگ ہونا پڑا۔^(۴)

نواب صاحب فرماتے ہیں کہ:

”میں نے اس عزیز دوست (یعنی شیخ علی عباس چڑیا کوٹی) سے بلاوجہ جھگڑا کیا جو

میرا قدیم محسن اور اس ملازمت کا باعث تھا اور اس مخالفت کا یہ نتیجہ ہوا کہ میں

ملازمت سے معزولی کے بعد پھر قنوج چلا آیا“

ہنگامہ ۱۸۵۷ء کے باعث اور بھی زیادہ مفلوک الحال ہو گئے، کچھ عرصے کے بعد ٹونک میں ملازمت اختیار کر لی، بالآخر ۱۲۷۶ھ میں پھر بھوپال کی ملازمت میں منسلک ہو گئے۔

اسی اثناء میں نواب شاہجہان بیگم ریاست بھوپال نے زمام اختیار ہاتھ میں لی، موصوفہ بیوہ ہو چکی تھی نواب صاحب کی قابلیت اور ذہانت سے بڑی متاثر تھیں، چنانچہ موصوفہ نے ان سے نکاح کر کے انہیں ریاست کے نظم و نسق میں شریک کر لیا۔^(۵)

حلیہ و اخلاق:

نواب صاحب مناسب قد و قامت والے تھے، رنگ سرخ و سفید جازبانہ تھا، بھرے بھرے گال، اونچی کشادہ پیشانی، روشن اور دراز نرم و نازک چہرہ تھا، موٹڑھوں کے درمیان کافی کشادگی تھی، داڑھی چھوٹی تھی^(۶)

لباس ان کا خوش و وضع قطع ہوتا تھا۔ خوشبو اور عطر سے معطر ہوتا تھا۔^(۷)

نواب صاحب خوش اخلاق تھے اور اہل علم کی تعظیم کیا کرتے تھے۔ ابقاء المنن میں لکھتے ہیں:

”چونکہ اللہ تعالیٰ نے حسن اور سوء عمل کو میزانِ سعادت و شقاوت قرار دیا ہے

اس لئے میرا دل یہی چاہا کرتا ہے کہ مجھ سے وہ فعل (کام) ظہور میں آئے جو میرے

معبود حقیقی لاشریک کو پسندیدہ ہو“^(۸)

اللہ سے خوف کا یہ عالم تھا کہ آپ فرماتے ہیں:

”مجھ کو بڑا خوف اس کا ہے کہ اللہ تعالیٰ دنیا تو دوست و دشمن دونوں کو دیتا ہے مگر

دین بجز اپنے دوست کے کسی کو نہیں دیتا“^(۹)

نواب صاحب کے متعلق خیر الدین الوسی لکھتے ہیں:

”ويعق له الاجتهاد والاجتماع شروطه فيه“^(۱۰)

”یعنی نواب صاحب کو کامل مجتہد کہنے کا حق ہے۔“

خیر الدین الزرکلی لکھتے ہیں:

”انه من رجال النهضة الاسلامية المجددين“ (۱۱)

نواب صاحب کی تالیفات:

نواب صاحب نے عربی اور اسلامی علوم کی ترویج و اشاعت میں بڑی گرم جوشی کا اظہار کیا ان کے عہد میں بھوپال اسلامی علوم و فنون کا سب سے بڑا مرکز بن گیا، جہاں اقصائے ہند کے علاوہ ترکستان تک سے شہان علم آتے تھے ایک طرف لاکھوں روپے خرچ کر کے تفسیر و حدیث کی نایاب کتابیں شائع کیں اور اقصائے عالم کے کتب خانوں اور علماء کو مفت مہیا کیں ان کتابوں میں تفسیر ابن کثیر، فتح الباری، شرح صحیح البخاری اور نیل الاوطار خاص طور پر قابل ذکر ہیں، دوسری طرف بلند پایہ کتابیں خود تصنیف کیں (۱۲)۔

نواب صاحب نے عربی، اردو اور فارسی زبان میں ادب اور دین سے متعلق ہر فن میں نہایت اہم کتابیں تالیف فرمائیں، ان میں سے بعض کتب خاصی ضخیم اور علمی و تحقیقی اعتبار سے بلند پایہ ہیں اور مصدر و ماخذ کی حیثیت رکھتی ہیں، مضامین و فنون کی طویل فہرست میں ادبی اور دینی مضامین کے علاوہ تاریخ و سوانح، علم کیمیا، علم نباتات، علم ریاضی، علم ہیئت اور تاریخ العلوم، لغت اور بدیع کے موضوعات پر کئی تصانیف موجود ہیں، رام بابو سکینہ لکھتے ہیں۔

”نواب صاحب“ موصوف عربی، فارسی کے زبردست عالم فاضل اور اپنے زمانہ

کے مشہور محدث اور مفسر سمجھے جاتے تھے، تقریباً ڈیڑھ سو ضخیم کتابوں کے مصنف تھے،

شعراء اور اہل قلم کے بڑے قدر داں تھے“ (۱۳)

نواب صاحب کی تصانیف کی مضمون و ارتعداد حسب ذیل ہے:

تفسیر و متعلقات تفسیر پر چھ کتابیں، حدیث و متعلقات حدیث پر تیس، عقائد و مسائل پر تیس، فقہ و متعلقات فقہ پر تیس، اتباع سنت پر گیارہ، اصول سیاست اور حکمرانی پر چھ، تاریخ و سیر پر بائیس، علوم و ادبیات پر بائیس، اخلاقیات پر اڑتیس، تصوف پر سترہ، مناقب و فضائل پر تیرہ، ان میں سے عربی زبان میں تقریباً پچھن، فارسی میں پچاس اور اردو میں ایک سو سے زائد کتابیں تصنیف کیں۔ (۱۱)

بعض اہم کتابوں کی اجمالی فہرست

قرآن و علومہ:

○ فتح البیان فی مقاصد القرآن.... عربی.... (۷ ضخیم جلدات)

○ ترجمان القرآن.... اردو.... (۱۵ جلدیں)

○ — فارسی زبان میں قرآن سے متعلق چار کتابیں تالیف کیں۔

الحدیث و علومہ :

(عربی) عون الباری لعل اولہ - البخاری (۲ مجلدات)

○ — المراج الوہاج من کشف مطالب صحیح مسلم بن الحجاج (۲ مجلدات)

○ — فتح العلام شرح بلوغ المرام

○ — اربعون حدیثاً فی فضائل الحج والعمرة

○ — اربعون حدیثاً متواتراً

○ — نزل الابرار بالعلم بالماثور من الادعیۃ والافکار

○ — الدین القائل

○ — فتح المغیث

○ — منبع الوصول

○ — کشف الکربة

○ — الرحمة المہداة

یہ تمام کتب عربی زبان میں لکھی گئیں۔

حدیث و علومہ :

فارسی مسک الختام..... شرح بلوغ المرام

○ — الادراک

○ — حظیرة القدس

○ — عرف الجادی

مذکورہ بالا ۳ کتب فارسی زبان میں ہیں، اسی طرح اردو میں درج ذیل کتب تصنیف فرمائیں :

○ — عین الیقین

○ — خیر القرن

○ — بغیۃ القاری فی ثلاثیات البخاری

○ — توفیق الباری

○ — جامع السعادات

○ — تقویۃ الایقان

○ — غراس الجہۃ

○ — مؤائد العوائد^(۱۳)

تفصیل فہرست کے بجائے فی الحال درج ذیل کتابوں کے تذکرے پر اکتفا کیا جاتا ہے:

بعض اہم کتابوں کا تفصیلی تعارف:

تفسیر فتح البیان فی مقاصد القرآن:

یہ تفسیر میں بہت اہم کتاب ہے، اس کی اہمیت کے بارے میں نواب صاحبؒ خود معترف تھے وہ اس تفسیر کے مقدمہ میں لکھتے ہیں:

”اکثر میرے دل میں یہ خیال آتا تھا کہ میں تفسیر کی ایک ایسی کتاب لکھوں جو مستحب

طور پر روایت و درایت دونوں پر حاوی ہو اور تفسیر پارائے سے پاک ہو“ (۱۵)

ڈاکٹر سالم قدوائی اس تفسیر کی خصوصیات بیان کرتے ہوئے لکھتے ہیں:

”امام جلال الدین سیوطی کی تفسیر در مشورہ روایتی نقطہ نظر سے خاص طور سے

موصوف کے پیش نظر رہی ہے، اس کے ضروری مطالب کے ساتھ دوسری تفسیروں

سے مناسب معلومات جمع کر دی ہیں۔ ضعیف روایتوں کی طرف اشارہ کر دیا ہے اور

متضاد روایتوں میں ترجیحی صورتیں بیان کر دی ہیں، اعراب کی مشکلات دور کی ہیں،

قراءت کے اختلافات کا ذکر کیا ہے، الغرض روایت اور درایت دونوں قسم کی تفسیروں

کے بہترین اقتباسات اس کتاب میں اکٹھے کر دیئے ہیں۔“

نواب صاحبؒ نے اپنے تفسیری نقطہ نظر کی وضاحت کے بعد قرآن مجید کے

فضائل کے حلق روایتیں نقل کی ہیں، پھر سورہ فاتحہ کی تفسیر سے کتاب کا آغاز کیا

ہے۔

الفاظ کے معانی، بیان، قراءت، اسباب نزول، مسائل فقہ اور فقہاء کے

اجتادات، غرض تمام پہلوؤں کا لحاظ رکھا گیا ہے۔

نواب صاحبؒ نے امام شوکانیؒ (صاحب فتح القدر) حافظ ابن کثیرؒ (صاحب تفسیر

القرآن العظیم) اور ابن خلدون وغیرہ کی آراء اپنی تفسیر میں کثرت سے نقل کی ہیں،

یہ تفسیر مصر میں مطبع جو ائینۃ الکاتبینہ میں طبع ہوئی (۱۶)

حظیرۃ القدس و ذخیرۃ اللاندلس:

احادیث کا ایک مجموعہ ہے جس میں عمل کی ترغیب کے لئے احادیث مذکور ہیں، تعلق باللہ اور حب رسول اللہ کے سلسلے میں ترغیبی احادیث بھی ہیں۔^(۱۷)

عون الباری شرح تجرید بخاری:

۸ جلدات پر مشتمل ہے، اکثر جلد پانچ پانچ سو صفحات میں ہے، اس میں صحیح بخاری کے عقدوں کو حل کیا ہے، بہت ہی لاجواب کتاب ہے۔^(۱۸)

مسک الختام فی شرح بلوغ المرام:

اس میں حدیث و مذاہب فقہیہ کی عمدہ تحقیق ہے اس کتاب کو ابواب فقہ کی ترتیب پر مرتب کیا گیا ہے اور ہر حدیث کے بعد چاروں اماموں کے مسلک پر روشنی ڈالی ہے۔^(۱۹)

منہج الوصول الی احادیث الرسول:

یہ کتاب اصول حدیث میں ہے، اس میں نہایت شستہ اور سلیس فارسی زبان استعمال کی گئی ہے، اصطلاح محدثین میں ارشاد نبوی کو تقسیم کر کے مختلف ناموں سے موسوم کیا گیا ہے اور ان اصطلاحات کی تعریضیں ذکر کی گئی ہیں، اصول حدیث کی یہ کتاب نواب صاحب کی نادر کتابوں میں سے ہے، بہت ہی تتبع اور تلاش کے بعد یہ کہا جاسکتا ہے کہ فارسی زبان میں اس فن پر اس سے پہلے کوئی کتاب دیکھنے میں نہیں آئی، یہ کتاب مطبع شاہجہانی بھوپال میں ۱۲۹۲ھ میں شائع ہوئی ہے۔^(۲۰)

السراج الوہاج من کشف مطالب صحیح مسلم بن الحجاج:

یہ کتاب ان احادیث صحیحہ کا مجموعہ ہے جو مسلم بن حجاج نے جامع صحیح مسلم میں منضبط فرمائیں، باقاعدہ ابواب کی ترتیب کے ساتھ احادیث کو ذکر کیا گیا ہے، جگہ جگہ شارح مسلم امام نووی پر تنقید کی گئی ہے، کثرت احادیث کے ساتھ ساتھ یہ کتاب کافی ضخیم بھی ہے، یہ عربی زبان میں ہے۔ مطبع صدیقی بھوپال میں ۱۳۰۲ھ میں طبع ہو چکی ہے۔

الروضة الندیة شرح الدرر البهية

دو ضخیم جلدوں میں ہے، اس میں ان مسائل فقہیہ کو جو ظاہر احادیث کے موافق ہیں، مع بیان اختلاف مذاہب، مدلل بیان کیا ہے۔

مواد العوائد:

یہ حدیث کی کتاب ہے، فارسی زبان میں لکھی گئی ہے اور ۲۵۴ صفحات پر مشتمل ہے، اس میں

مختلف مضامین کی احادیث کو محذف اسناد وارد کیا ہے۔^(۲۱)

نیل المرام من تفسیر الاحکام

یہ کتاب ۳۵۳ صفحات پر مشتمل ہے، آیات احکام کو جمع کیا ہے اور انتہائی اہم کتاب ہے، اس کے بارے میں نواب صاحب خود تحریر فرماتے ہیں و

(وہا افسر تلک الأیات المشار الیہا بتفسیر و حیز جامع لما لہ و علیہ

ولم آخذ فیہا من الاقوال المختلفة الا الارجح ومن الدلائل المتنوعة الا

الاصح الاصرح) (۲۲)

کتاب کا اسلوب یوں ہے کہ ابتدا سورت کے نام سے کرتے ہیں اور پھر اس کی کئی معنی آیات کی تعداد بتاتے ہیں اور اسی سلسلہ میں اختلافات کا ذکر کرتے ہیں اور حسب موقع شان نزول بھی بیان فرماتے ہیں، اس کتاب میں نماز، روزہ، زکوٰۃ، حج، حلال و حرام سے متعلق آیات کی تفسیر انتہائی وضاحت سے بیان کی گئی ہے، تفسیر میں احادیث، اقوال ائمہ کو پیش کرتے ہیں، آیت کی تشریح و توضیح مسائل کے بعد نتیجہ نکالنا قاری کے اوپر چھوڑ دیتے ہیں، اس کتاب کے اندر ۲۵۵ آیتوں کی تشریح و تفسیر کی گئی ہے، کتاب مذکور انتہائی مفید اور جامع ہے، یہ کتاب عربی زبان میں لکھی گئی ہے۔ مطبع علوی سے شائع ہوئی ہے۔

وسیلۃ الحاجۃ باداء الصلاة والصوم والحج والذکاة

مذکورہ کتاب، جیسا کہ نام سے ظاہر ہے، فرائض اسلامی، نماز، حج، روزہ، زکوٰۃ سے متعلق ہے، احادیث کو بڑے دل نشین انداز میں پیش کیا گیا ہے، ارکانِ خمسہ کے متعلق فقہی مسائل کے بھی جا بجا مباحث موجود ہیں، احادیثِ نبویہ کے ساتھ ساتھ فرائض کے سلسلہ میں قرآنی آیات کو بھی پیش کیا گیا ہے، ترمیمی اور ترمیمی آیات اور احادیث پیش کرتے ہوئے اس مضمون کو انتہائی حسن و خوبی کے ساتھ پایہ تکمیل کو پہنچایا ہے۔

کس کس شواہد کے طور پر اشعار بھی پیش کئے ہیں۔ چنانچہ دنیا کی بے ثباتی کے متعلق ایک رباعی پیش کی ہے۔^(۲۳)

دنیا	دنی	کو	جو	فانی	بھی
اور	قصہ	عمر	کو	کمانی	بھی
دریائے	حقیقت	کو	وہی	جائے	تیر
جو	مثل	حباب	زندگانی		بھی

(۲۴)

اور اسی موضوع پر عربی میں ایک رباعی پیش کی ہے۔

الا یا صاحب القصر المعلى
متدفن عن قريب فى التراب
لها ملكة ينادى كل يوم
لدوا للموت و ابنوا للخراب

اس کتاب میں نزولِ عیسیٰ اور ظہورِ مہدی کے متعلق بھی مباحث ہیں، غرض یہ کتاب مفید اور گراں قدر آراء کا ایک مجموعہ ہے، یہ کتاب مطبع سعید بنارس میں ۱۳۰۵ھ میں چھپی ہے، طبع اول آگرہ بھی ۱۳۰۳ھ میں چھپی تھی، یہ کتاب سو (۱۰۰) صفحات پر مشتمل ہے اور اردو زبان میں ہے۔

ضوء الشمس من شرح حدیث ”بنی الاسلام علی خمس“

یہ کتاب ارکانِ اسلام کی وضاحت پر مشتمل ہے، آگرہ میں ۱۳۰۵ھ میں مطبع مفید عام کے زیر اہتمام یہ کتاب چھپی ہے، اردو زبان میں ہے، مختصر مگر جامع اور بہت ہی مفید کتاب ہے۔

مسک الختام:

بلوغ المرام کی شرح فارسی زبان میں ہے، بہت مدلل اور جامع شرح ہے، مطبع نظام کانپور میں ۱۲۸۸ھ کو چھپی ہے، جلد اول ۶۱۲ صفحات پر اور جلد دوم ۵۳۸ صفحات پر مشتمل ہے، فارسی زبان میں اس معیار کی اور کوئی شرح میسر نہیں ہے۔

الادراک لتخریج احادیث ردّ الاشراک

اس کتاب میں احادیثِ نبویہ کی روشنی میں عقائد کے متعلق تفصیلات ہیں، اس مفید کتاب کے بارے میں خود نواب صاحب فرماتے ہیں:

”اس کتاب میں دو باب ہیں:

ایک بیانِ شرک میں اور دوسرا بدعت میں“ (۲۵)

یہ کتاب عربی زبان میں لکھی گئی ہے، مطبع نظام کانپور سے ۱۲۹۰ھ میں طبع ہوئی، ۳۳ صفحات پر

مشتمل ہے۔

اربعون حدیثاً ثانی فضائل الحج والعمرة

یہ کتاب عربی زبان میں ہے، حج اور عمرہ سے متعلق احادیث کو جمع کیا ہے نواب صاحب خود فرماتے ہیں: غالب احادیث اس کی صحیح اور حسن ہیں یہ کتاب بکار آمد حاجیاں و معتمراں ہے، یہ بھوپال میں طبع

ہوئی ہے۔

اربعون حد۔ شامتواترا

اس کتابچہ کے اندر چالیس احادیث متواتر کو جمع کیا گیا ہے، علم حدیث سے دلچسپی رکھنے والوں کے لئے ایک مفید مجموعہ ہے، ۱۳ صفحات پر مشتمل ہے، اور مطبع علوی میں چھپی ہے، عربی زبان میں ہے۔
الازاعة لما كان وما يكون بين يدي الساعة

عربی زبان میں ہے، اس میں اشرارِ ساء (علاماتِ قیامت) کے بارے میں احادیث کو جمع کیا ہے مختصر کتاب ہے، بھوپال میں چھپی ہے۔
حسن الاسوة بما ثبت من اللہ ورسولہ فی النسوة

بقول نواب صاحب ”یہ کتاب نئی اور غیر مسبوق ہے، قرآن و حدیث میں جہاں کہیں ذکر نسواں (عورتوں کا بیان) اس کو مع شرح آیات یکجا کیا گیا ہے“ (۲۶)

مذکورہ کتاب میں نواب صاحب نے انتہائی حسن و خوبی کے ساتھ ان آیات اور احادیثِ نبوی کو ذکر فرمایا ہے جو عورتوں کے نجی معاملات اور حالات پر کافی ودانی ہیں، مزید برآں آیات و تفسیر موقع بموقع فرمائی گئی ہے، جن کا بیشتر ماخذ تفسیر ”فتح البیان“ ہے، یہ کتاب علم و ادب کی بہترین شاہکار بھی ہے۔

عربی زبان میں ہے، مطبع الجوائب قسطنطنیہ میں ۱۳۰۱ھ میں شائع ہوئی، عربی زبان میں ہے، ۴۱۷ صفحات ہیں۔ اس کا اردو ترجمہ مولوی ذوالفقار احمد نے کیا ہے، جس کا نام ”مرآة نسواں“ ہے۔

بلوغ السنول من اقصیة الرسول :

یہ کتاب علم حدیث اور دینیات کے موضوع پر لکھی گئی ہے، خود نواب صاحب فرماتے ہیں : اس میں فتاویٰ آنحضرت ﷺ کو جمع کیا گیا ہے (بجوالہ سوالات ساکنین) بالخصوص مفتی حضرات کو چاہیے ہر سوال کے جواب میں دینی فتویٰ دیں جو حضرت ﷺ نے دیا تھا، یہ کتاب لکھنؤ میں طبع ہوئی ہے۔

یقظة اولی الاعتبار من ذکر النار واصحاب النار :

دوزخ اور اہل دوزخ اور انواع عذاب کی تفصیلات جو آیات اور احادیث صحیحہ میں آئی ہیں ان کا تفصیلاً ذکر ہے عربی زبان میں کتاب لکھی گئی ہے۔ بھوپال میں طبع ہوئی۔

کتاب الفتن بشارة الجنة لاهل السنة :

یہ کتاب ۱۳۰۲ھ میں مطبع بولاق مصر میں چھپ کر منظر عام پر آئی، عربی زبان میں لکھی گئی ہے، اس

میں ترغیب الی الجنت والی آیات اور احادیث کو جمع کیا گیا ہے، عربی زبان میں ہے۔ ۱۹۹ صفحات ہیں۔
صلاح ذات اسین بمیان مالک و جمین :

حقوق زوجین پر بہت مفید کتاب ہے، اس میں حقوق زوجین پر کافی و وافی مواد موجود ہے، ۱۳۰۱ھ میں آگرہ میں چھپی، اردو زبان میں ہے۔ ۱۶۳ صفحات پر مشتمل ہے۔

قحو الحوبة بايتار الاستغفار و التوبة

اس کتاب پر توبہ و استغفار کا بیان ہے، احادیث نبویہ کی روشنی میں اس پر بحث کی ہے۔ احادیث کے ذیل میں واقعات و حکایات بھی تحریر فرمائی ہیں، یہ کتاب مطبع عام آگرہ میں ۱۳۰۲ھ میں شائع ہوئی ہے۔ اردو زبان میں ہے اور مختصر سا رسالہ ہے، کل ۶۶ صفحات ہیں۔

اتحاف النبلاء :

اس کتاب میں محدثین و فقہاء کرام اور اصحاب قلم کا تذکرہ ہے ان کی سوانح عمری، حیات و علمی خدمات کا بہت تفصیل سے ذکر موجود ہے۔ یہ کتاب ۱۲۸۸ھ میں مطبع نظامی کانپور سے شائع ہوئی ہے، صفحات ۴۳۶ ہیں، فارسی زبان میں ہے۔

ابجد العلوم :

نواب صاحبؒ کی یہ تصنیف دراصل علوم اور علماء کی بہترین دائرۃ المعارف (انسائیکلو پیڈیا) ہے جو عربی زبان میں ہے، ۱۲۹۵ھ میں مطبع صدیقیہ بھوپال میں طبع ہوئی ہے، اس کتاب کے تین حصے ہیں، یہ ایک ضخیم مجموعہ ہے، بہترین ماخذ اور مرجع ہے۔

المدین الخالص :

یہ کتاب مصر سے ۱۳۷۹ھ میں شائع ہوئی ہے، اس کتاب کے اندر نواب صاحبؒ نے توحید، کفر و شرک اور ان کی اقسام، اشکال اور کیفیات پر خوب روشنی ڈالی ہے، ہر مسئلہ کو قرآن و سنت سے پھر علماء کے اقوال سے واضح کیا ہے۔ جلد اول ۳۵۵ صفحات پر مشتمل ہے اور جلد دوم ۳۸۷ صفحات پر اور عربی زبان میں ہے۔

نواب صدیق حسن خانؒ کی ان علمی خدمات کی روشنی میں ہم یہ مقولہ ان کے حق میں کہنے کو حق بجانب سمجھتے ہیں۔

”ہو رجل فی امة و امة فی رجل“

و صلی اللہ علیہ و آلہ و سلم

حواشی

- ۱- نواب صدیق حسن خان : ۱ بقاء المنن یا لقاء المحن (بھوپال - ۱۳۰۵ھ) ص ۷ — ۲۔
 اردو دائرہ معارف اسلامیہ (پنجاب یونیورسٹی لاہور) ۱۰۳/۱۲ — ۳۔ نواب صدیق حسن
 خان : الروض الخصب، ص ۱۶۳ اردو دائرہ معارف اسلامیہ، ۱۰۳/۱۲ — ۴۔ ڈاکٹر رضیہ :
 نواب صدیق حسن خان، ص ۷۸، ۷۹ — ۵۔ سید محمد علی حسن : ماثر صدیقی (مطبع فنی نول،
 لکھنؤ، ۱۳۳۲ھ) ص ۳۳ — ۶۔ عبدالحی لکھنوی : نزہۃ الخواطر (دکن - حیدر آباد -
 ۱۳۹۰ھ) ۱۸۸/۸ — ۷۔ ماثر صدیقی، ۷۲/۳ — ۸۔ بقاء المنن ص ۵، ماثر صدیقی،
 ۶۷/۳ — ۹۔ مراجع مذکورہ — ۱۰۔ نواب صدیق حسن خان : الظفر اللاصی مقدمہ، ص ۱۰
 (مکتبہ سلفیہ لاہور) — ۱۱۔ الاعلام، ۳۶/۷ — ۱۲۔ اردو دائرہ معارف اسلامیہ، ۱۰۳/۱۲
 — ۱۳۔ بقاء المنن ص ۷۵، اور ماثر صدیقی، ۱۷۰/۳ — ۱۳۔ اسماء کتب مذکورہ کے لئے
 مراجع و مصادر — اردو دائرہ معارف اسلامیہ، ۱۰۳/۱۳ - ۱۰۵ ترجمہ علماء حدیث، ۱/۲۹۸ - ۳۱۲
 — ۱ بقاء المنن اردو تنقیح قاری نعیم الحق صاحب، (دار الدعوة السلفیہ - لاہور) ص ۳۶۱۔
 ۳۶۵ — الاعلام : ۳۶/۷، الدین الخالص مقدمہ محمد زہری ز — ل — ۱۵۔ مقدمہ
 فتح البیان (مصر) ۱۱/۱ — ۱۶۔ سالم قدوائی : ہندوستان میں مفسرین اور ان کی عربی تفسیر، ص ۱۰۲
 وابعادها — ۱۷۔ ڈاکٹر رضیہ : نواب صدیق حسن خان، ص ۲۵۷ - ۲۵۸ — ۱۸۔ بقاء
 المنن (دار الدعوة لاہور) ص ۳۶۱ — ۱۹۔ ڈاکٹر رضیہ : نواب صدیق حسن خان، ص ۲۳۵
 — ۲۰۔ ڈاکٹر رضیہ : نواب صدیق حسن خان، ص ۲۳۹ — ۲۱۔ بقاء المنن (دار الدعوة
 السلفیہ) ص ۳۶۲ — ۲۲۔ نیل المرام من تفسیر آیات الاحکام ص ۲ — ۲۳۔
 وسیلۃ النجاة ص ۷۲ — ۲۳۔ وسیلۃ النجاة ص ۸۲ — ۲۵۔ الادراک ص ۳۲
 — ۲۶۔ حسن الاموۃ ص ۲

